

መዓልቲ አቦታት

ሰኔ 13 2013 ዓ.ም. June 20, 2021

ነቦ ውሉድ ክህልዎ ይቐልል ካብ ንውሉድ አቦ ክህልዎ ር.ሊ.ጳ. ቅ. ዮሐንስ 23

ንባባት: ዘፀ 20:12፣ ዘዳግም 6:6-9፣ ሚልክያስ 4:6፣ ኤፈ 6:1-4፣ ሉቃ 15:20-23

ሎሚ አብዚ ዘሎናዮ ሃገር መዓልቲ አቦታት ተባሂሉ ብሃገር ደረጃ ዝውዕል ፍሉይ አኻብሮትን ተዘክሮን ሒዙ ዝኸብር እዩ። አቦታት ብዝተፈላለዩ መገዲ ካብ ብዓልቲ ቤቶምን ደቆምን ደቂ ደቆም ፍቕሮምን አክብሮቶምን ዝቐበሉሉ ዕለት እዩ። ልዕሊ ኹሉ ብስሞም ቅዳሴ ዝዕርገሉ ንኹሉ አቦ ዝገበሮ እተመስግነሉ ከምኡ ፍቕርኻን አኻብሮትካን እትገልጸሉ ዕለት እዩ።

እዚ ዓለማዊ ብዓል እዩ ግን መንፈሳዊ መልክዕ ክነልብሶ ጽቡቕ እዩ ግን ንብዓለ ጳጳራዊ መዓደር ወይ ዝትክእ ክኸውን የብሉን። አብዚ ሰንበት ቀንዲ መንፈሳዊ አትኩሮና አብዚ እነብዕሎ ዘሎና ብዓል መንፈስ ቅዱስ ከተኩር አለዎ።

ንወለዲ ምኽባር ሓደ ካብቲ አምላኽ ዝሃበና ትእዛዝ እዩ። አብታ አነ እግዚአብሔር አምላኽካ ዝህበካ ምድሪ ዕድመኻ ምእንቲ ኪነውሕሲ አቦኻን አደኻን አኻብር (ዘፀ 20:12፣ ዘዳ 5:16) እናበለ ድላይ አምላኽ ገሊጹልና። አብ ኤፈ 6:1 አቱም ውሉድ ቅኑዕ እዩ እሞ ንወለድኹም ብጎይታ ተአዘዘዎም። ከመይ ምእንቲ ክቐንዓካ አብ ምድሪ ከአ ነዊሕ ዕድመ ምእንቲ ክህልወካ ንዝብል ቀዳማይ ትእዛዝ እቲ አቦኻን አደኻን አኻብር ዚብል እዩ ዝብል ንወለድና ክነኽብር አብ ሕጊ አምላኽ ከም ዝምስረት ይገልጸልና። ነዚ አኻብሮት ክንፍጽም እንከሎና አብ ምድሪ ሽልማት ዘውህብ እዩ። ነዚ ትእዛዝ ምኽባርን ምሕላውን ምስቲ መንፈሳዊ በረኸት (ፍረ) ምድራዊ ፍርያት ሰላምን ብጽልግናን ዘምጽእ እዩ (ሓ/ት/ክ 2200)።

መለኮታዊ አባትነት ምንጪ ሰብአዊ አባትነት እዩ (ኤፈ 3:14)። ንወለዲ ዝውሃብ ክብሪ መሠረቱ እዚ እዩ። ውሉድ ናእሽቱ ይኹኑ ዓበይቲ እቲ ነቦአምን ነዲአምን ዘለዎም አኻብሮት (ምሳ 1:8)፣ ጦቢ 4:34)፣ ካብቲ ዘወሃህዶም ማእሰር ብዝተረኸበ ባሕርያዊ ፍቕሪ ዝደልደለ እዩ (ሓ/ት/ክ 2214)።

ንወለዲ ዚወያብ ውሉዳዊ አኻብሮ ካብ ምስጋና ይፍልፍል። እዚ ምስጋና እዚ ከአ ናብቶም ብህያብ ሕይወቶም፣ ብፍቕሮምን ተግባሮምን፣ ውሉዶም ናብዚ ዓለም እዚ ዘምጽኡን ብቑመትን ብጥበብን ብጸጋን ከምዚዓብዩ ዝገበሩ ወለዲ ናብዚአቶም ዝዓለመ እዩ (ሓ/ት/ክ 2215)።

ተራ አቦ አብ ሓዳሩ፣ አብ ቤተ ክርስቲያን፣ አብ ሕብረተ ሰብን።

አብዚ ዘኪርናዮ ዘሎና ዕለት አትኩሮና አብቲ ተራ አቦ ዝብል ክኸውን ጽቡቕ እዩ። አብ ኩሉ ሕይወት ደቂ ሰብ ተራ ናይ ሓደ አቦ ብሩህን ንጹርን እዩ።

ክቶሊካዊ አቦ፡ አብ እምነትና ፍሉይ ቦታ አልኦ። አቦ ጠርናፊ መራሒ፣ ሓላዊ ምእንቲ ካልኦት ዝስዋእ እዩ። አምላኽ ንሰብ ክፈጥሮ ከሎ ብአምሳሉ ፈጠርዎ እዚ ኸአ ነቲ አምላኽ አብዚ ዓለም ዝደልዮ ክገብርን ክፍጽምን እዩ እዚ ሓላፍነት ንቦና አዳም ተዋሂብዎ። **ፍረዩን ተባዝኹን ንምድሪ ኸአ ምልእዎን ምለኽዎን. . . . ንኹሉ ግዝኡ** (ዘፍ 1:28) እናበለ ንድላይ አምላኽ ክገብሩ ተነገርዎም። ኩልና አብ ድላይ አምላኽ ክንወፍር እዩ ተፈጥሮና ግን ብሰንኪ ኃጢአት ቀዳሞት

ወለድና ከምቲ አምላኽ ዝደልዮ አይንኸይድን ስለዚ ጸጸኒሕና ሕይወትና ርክባትና በበቲ ዘሎና ክንሓስብን ክነዘኻኸርን አሎና።

አቦ ፩ይ ሓላፍነቱ መራሒ ምዃን እዩ። ንሓዳሩ አብ መንግስተ ሰማይ ገጹ ዝመርሕ እዩ። መራሒ ምዃን ሓላፍነት እዩ ነቶም እትመርሖም ብሓቀኛ መገዲ ክትመርሖም አብቲ ዝድለ መፈጸምታ ክተብጽሖም አብ መንጎ ጉዕዞ ጸገም እንተ ተጓነፈ ዝክአለካ ገርካ ኩነታት ክትቅይር ናትካ ልቦናን ምስትውዓልን የድሊ። መራሒ ምዃን ክብሪ ስልጣን ክትመልኽ ዘኽእለካ አይ ኮነንን ክተገልግል ክትሕግዝ እዩ ተውሂቡካ ዘሎ ሓደ አቦ ንቤቱ ክመርሕ እንከሎ ንቤተይ ከመይ እመርሕ አሎኹ እናበለ ንርእሱ ክሓትት ግድን እዩ። ንቤተይ እንታይ አብነት እህብ አሎኹ እናበለ ክርኢ የድሊ። ንሰብ በቲ እንገብሮን እንብሎን ንሃንጾ ወይ ከአ ነዕንዎ። አቦ አብ ገዛ ብጠባዩ ብአተሓሳስብኡ ብኹሉ ዝገብሮ አብነታዊ እንተ ዘይኮነ ዕንወት አብ ገዝኡ ድሕሪኡ ኸአ አብ ሕብረተ ሰብ እዩ ዝፈጥር ዘሎ። ስለዚ አብነታዊ አቦ ንኹሉ እዩ ዝሕግዝ።

ሓደ ካብቲ ቀንዲ ሓላፍነት አቦ አብ እምነቱ ዘርእዮ እዩ። አቦ ንስድርኡ አብ እምነቶም ጽኑዓትን እሙናትን ክኹኑ ከም ቀዳማይ ተልእኮኡ ክርእዮ አለዎ። እምነት በቲ ካብ ወለድና እንረኽቦ መዕበያ እያ እትዝራእ። ወለዲ እምብአር አፍልጦ እምነቶም ክህልዎም ይግባእ። ንርእሱ ዘይፈልጥ ንቤቱ ክምህር ክሕግዝ አይክእልን እዩ። አቦ አብ ሕይወቱ ንእምነቱ ዘይነበሮ እንተ ኸይኑ ደቁ እውን ከምኡ እዮም ዝኹኑ።

አቦ መምህር ጸሎት ክኸውን ይግባእ። ጸሎት ዝገብር አቦ አብ ቤቱ በረኸት እዩ ዘውርድ። አደን ውሉድን ከአ ምእንቲ አብኦም ጸሎት ክገብሩ ይግባእ። ብሓባር እትጽሊ ስድራ ቤት ብሓባር ትነብር ከም ዝብሃል ጸሎት ንኹልና ቀንዲ መንፈሳዊ ርክባትናን ሕይወትናን እዩ። ብሓባርን ብግልን ዘይትጽሊ ስድራ ጸገማት እዩ ዝበዝሓ። አቦ ነዚ ሓላፍነት ፈሊጡ ንስድርኡ ከጸሊ አለዎ።

አቦ ሓላፍነት ዝስምዖ ክኸውን ይግባእ። አምላኽ ዘልበሰካ ሓላፍነት ከምቲ አምላኽ ዝደልዮ ገርካ ክትመርሕ ይግባእ። ናይ እዚ አብነትና ቅ. ዮሴፍ እዩ። ንሱ ንቅድስት ስድራ ከምቲ አምላኽ ዝበሎ ይመርሕ ነሩ። አብ ጊዜ ጸገምን ራህዋን ንሓላፍነቱ አይዘገግዎን። አብ ወንጌል ብትሕትና ከም ዝመርሕ ዝነበረ ንርኢ። ሓንቲ ብግሉጽ እንርእያ አምላኽ ብመልአኹ ገሩ ክዛረቦ እንከሎ ንዝተባህሎ ይፍጽም ነሩ በዚ ኩሎም አቦታት ካብኦም ዝድለ ክንገርም እንከሎ ጽን ኢሎም ክሰምዑ ይግባእ። ሓላፍነት ናይ ሓደ አቦ ንስድርኡ አብ መንግስተሰማይ ምብጻሕ እዩ።

አቦ አብነታዊ ክኸውን ይግባእ። ውሉዳት ኩሉ ጊዜ ንስድርኦም ይዕዘቡ ይርእዩን ይሰምዑን እዮም ስለዚ ንደቆም ሕማቕ አብነት ከይህቡ ዓቢ ምስትውዓል ክገብሩ ይግባእ። ብፍላይ አቦታት ደቆም ከም ሞደል ዝወስድዎም እዮም። ሓደ መምህር አጸቢቐ ክምህር እንከሎ ተመሃሮ አብ ዓቢ ቐምነገር ይበጽሑ። አቦ እቲ መጀመርያ መምህር ስለ ዝኾነ ተመሃሮኡ ዝኹኑ ደቁ አብ ዓቢ ቁምነገር ክበጽሑ ጽቡቕ ገሩ ክምህሮም ይግባእ።

ተፈጥሮና አብ መንግስተሰማይ ክንኣቱ ኢና ነዚ መሰረት ገርና ሕይወትና ክንመርሕ አሎና። አቦ አብዚ እንመርሖ ሕይወት ዓቢ ተራ አልኦ ብፍላይ አብተን መጀመርያ መዓልታት ሕይወት ደቁ ብምቕጻል ከአ ኩሉ ጊዜ አብ ዝህቦ አብነት።

ደቅና ህያባት አምላኽ እዮም ክነፍቅሮም ክንሓልዮሎም እንከሎና ንአምላኽ ህያብና ነቕርበሎ። አቦ መምህር ፍቕሪ ምሕረትን ሕድገትን ክኸውን እንከሎ ጽቡቕ ፍሪ እዩ ዝሓፍስ። ብዙሕ ጊዜ ዝዘራእካዮ ኢኻ እትሓፍስ።

አቦ አብ ሕይወቱን አብ ሕይወት ስድርኡን ክዕወት ነዚ ዝስዕብ ክገብር ይግብኦ፡

- **ምስ ስድርኡ ጊዜ ከሕልፍ ይግብኦ፡** አብ ዕላል፣ አብ መካዲ፣ አብ ጸወታ፣ ምስ ስድርኡን ደቁን ክዝቲ ከመክር ሓሰቡ ከካፍልን፣ ፍሉይ ጊዜ ስድራ ወሲንካ ብሓባር ኮፍ ኢልካ ዝኾነ ነገር ምግባር፣ ቀጻሊ ርክብ ክህሉ እንከሎ ጸገም ብእዋኑ ይኣለ።
- **ቅድሚ ምዝራብን ምምካርን ሰሚዑ ክኸእል ይግብኦ፡** ንደቁ መጀመርያ ክሰምዖም ይግባእ ድሕሪኡ ክመኽሮም ይግባእ። አብ ልቦናን ፍቕርን ሓልዮትን ዝተመርኮሰ ምኽሪ ኩሉ ጊዜ ተሰማዕነት አለዎ።
- **አቦ ቃል ኪዳኑ ከኸብር ይግብኦ፡** ውሉድ ወለዱ ዝገብርዎ እዩ ዝገብር። ስድርኦም አብ ነገድሕዶም ዘልኦም ፍቕሪ ክርእዩ ከለዉ ዓቢ ጽልዋ አብ ሕይወቶም አልኦም። ውሉድ ዘየድሊ ጠባይን ዘረባን ዘየሰማምዕ ነገራት አብ ቅድሚ ደቆም ከርእዩ ወይ ክዛረቡ የብሎምን። ቃልን ካብ ዘይከብረሉ ዝተወልዱ ብዙሕ ጊዜ ደቆም እውን አየኸብሩን እዮም።
- **አቦ አብ ዕለታዊ ሕይወቱ ዝገብሮ ዝዛረቦ ዘርእዮ ኩሉ ከስተውዕል ይግብኦ** ምኽንያቱ ደቁ ኩሉ እዮም ዝዕዘቡ። ጠባይ፣ አዘራርባ፣ አመጋግባ፣ አብ ተለብኻን ዝሓልፍ ጊዜ፣ አጠቓቕማ ኮምፒተር እተሕልፎ ጊዜ ምስ አዲኦም ዘለዎ ርክብን ኩነታትን ይዕዘቡ እዮም ስለዚ ኩሉ ጊዜ ዕንቅፋት ከይህብ ምጥንቃቕ የድሊ።

አብ ሕይወት አቦ ንስድርኡ ከምቲ አምላኽ ዝደልዮ ከይመርሕ ዝግብሩ ነገራት አለዉ። አብቲ ዝተዋህቦ ሓላፍነት ስለ ዘየዓውቶ አብዞም ዝስዕቦ ምስትውዓል የድልዮ።

- **ምስ አምላኽ ርክብ ዘይብሉ አቦ ከይከውን፡** አምላኽ ዘይዝክር ወላዲ ንስድርኡ ክመርሕ ሰላም ክህብ ከቢድ እዩ። አቦ ምስ አምላኽ ዘለዎ ርክብ ቀጻልን አብነታውን ክኸውን ይግባእ።
- **ንብዓልቲ ቤቱ ከምቲ አብ ቃል ኪዳን ዝአተዎ ኪዳን ክሕሉ ካብ ዝፈታተኖን ዘጋገዩ ነገራትን ክርሕቕ አለዎ፡** ምስ ብዓልቲ ኪዳኑ ናይ ሓቂ ፍቕርን አኽብሮትን ክርኢ ከሎ አብ ገዝኡ ሰላም እዩ ዝነግስ ደቁ ነዚ አብ ሕይወቶም ከግብርዎ ይጽዕሩ።
- **መስቀሉ ከይጸውር ካብ ዝግገቶ ምጥንቃቕ፡** ንዝተዋህበካ መስቀል አብ መወዳእታ ምብጻሕ የድሊ እምበር ደኺመ ጸሊአዮ ኢልካ ክትቅይር ካብ ዝፈታተን ምጥንቃቕ። ፈተና ኩሉ ጊዜ ክህሉ እዩ ስለዚ ትዕግስቲ ልቦና ከዘውትር ይግባእ።
- **ምስ ስድርኡ ርክብ ከይህልዎ ካብ ዝገብር ክርሕቕ ይግብኦ፡** ካብ ሕማቕ ወልፍን ልምድን ክጥንቀቕ፣ ንስድርኡ ቀዳምነት ከይህብ ካብ ዝኸልኦ ነገራት ክርሕቕ ይግባእ። ምስ ስድርኡ ርክብ ዘይብሉ አቦ ከሎ ከም ዝሞተ እዩ። ስድራ ብዝኾነ ነገር ክትክኡ አይግብኡን።
- **ጸሎት ምእንቲ ርእሱን ስድርኡን ከይገብር ካብ ዝዕንቅፎ ክርሕቕ አለዎ፡** አቦ ምእንቲ ርእሱን ስድርኡን ኩሉ ጊዜ ክጽሊ ይግብኦ። መስዋዕቲ ቅዳሴ ከዕርግ ዝተፈላለየ ጸሎትን ምህልላን ምእንቲ ደቁን ሓዳሩን ክገብር ይግብኦ። አቦ መምህር ጸሎት እንተ ኾነ መጻኢ ሕይወት ስድርኡ ብሩህ ተስፋ ይለብስ።

- **ሓላፍነት ካብ ምልባስ ዝግግቶ ክፈልጥ ይግብኦ።** ብዙሕ ጊዜ ጸገም ዝፍጠር ኣቦ ሓላፍነቱ ምስ ዘይገብር እዩ ስለዚ ዝኾነ ከምኡ ዝግብሮ ክኣሊ ይግብኦ። ሓላፍነቱ ዝዘንግዐ ኣቦ ገዝኡ ባዕሉ እዩ ዘፍርስ ስለዚ ኣብ ሓሳቡ ኣብ ኩሉ ብስድርኡ ዝግደስ ኣቦ የድሊ።

ኣቦ ዘውርስ እዩ። ኣቦ ንደቁ ዘውርሶም ግዙፋውን መንፈሳውን ነገራት እዩ። ግዙፋዊ ክብሃል እንከሎ ብጻዕሩ ዘጥረዮ ገንዘብን ካልእን ከውርስ ይኽእል። እቲ ዝግበየ ውርሻ ግን ፍቕሪ፣ ስነስርዓት፣ እምነት፣ ኣብ ሕይወቶም ጻዕራማት ከም ዝኾኑ ምግባር እዩ። ኣቦ ንደቀይ እንታይ ኣውርሶም ኣሎኹ ኢሉ ኩሉ ጊዜ ሕይወቱ ርእዩ እንተ ኸኣለ መጻኢ ሕይወት ደቁ ዋሕስ ኣለዎ።

ኣቦ ኣብነት “Model” ክኸውን ይግብኦ። ኣቦ ንደቁ ብኣብነቱ ከም ዝበልክዎ ግብሩ ዘይኮነስ ከም ዝገብሮ ግብሩ ዝበል ክኸውን ይግብኦ። ኣቦ መምህር እዩ፣ ኣብ ዓለም ንደቁ ጥቕሚ ጽቡቕ ነገር ክነግር፣ እምነት ክምህር፣ ስነ ስርዓት፣ ሞራላዊ ጽቡቕ ነገራት ከስተምህር ከምኡ ጎዳእን ጠቓምን ነገራት ከም ዘለልዩ ክገብር ይግባእ። ሕማቕ ኣብነት ንስድራ ጊዲኡ ኣብ ሕብረተ ሰብን ሃገርን ዓቢ ሳቦን ኣለዎ ስለዚ ሰናይ ኣብነት ክንህብ ኣሎና።

ኣቦ ንደቁ ርእስ ምትእምማን ከሕድሩ ክሕግዞም ይግባእ። ኣብ ዝገብርዎ ምሉእ ኣፍልጦ ኣሕዲሮም ከም ዝገቡ ክገብር ይግብኦ። ነዚ ብሕይወቱ ብዝያዳ ከርእዮም ኣለዎ። ኣብኡ እምነት ከሕድሩ እሞ ክቐርብዎ ብዘይ ዝኾነ ቅድመ ኩነት ፍቕሩ ገሊጹ ክኽእል ኣለዎ።

ኣቦ ንደቁ ኣብ ሕብረተ ሰብ ዘልኦም ፍቕርን ኣክብሮትን ስነ ስርዓትን ከምህሮም ክነግሮም ግብኡ እዩ። ሕጊ ከክብሩ ሰብስልጣናትን መራሕት ከም ዘክብሩ ምንጋሮም ከምኡ ኣብ ኩሉ ብሕጊ ዝምእዘዙ ክኾኑ ደጋጊሙ ከምህር ይግባእ። ንካልኣት ሰባት ብፍላይ ሓገዝ ንዘድልዮም ክሕግዞ ከምዝግባእ ምስትምሃሮም። ልዕሊ ኹሉ ብኣእምሮ በሲሎም ንርእሶም ኮይኖም ንካል ከም ዝኾኑ ምግባሮም። ሓላፍነት እምነቶም ለቢሶም ኣብ ሕይወት ቊምስናኦም ከም ዝዋስኡ ክገብር ኣለዎ።

ኣብ መወዳእታ ኣቦ ሰብ ከማና እዩ ስለዚ ንኹሉ ኣብኡ ጽዒንካ ኩሉ ንሱ ክገብሮ ይግብኦ ኢልካ ካብኡ ምጽባይ ጥራሕ ዘይኮነ ደቆም ልዕሊ ኹሉ ብዓልቲ ቤቱ ኣብ ጎኑ ክሕግዝዎ ክጽልዩሉ ክሓልዩሉ ይግባእ። ከምቲ ንሶም ፍቕሩ ዝደልዩ ንሱ ኸኣ ፍቕሮም ኣክብሮቶም ይደሊ እዩ። ኣብ ዝደኸመሉን ዝወደቐሉን ጊዜ ክምሕርዎን ክሕግዝዎን ይግባእ። እምብኣር ሎሚ ኣብዚ ብሩክ መዓልቲ ንኹሎም ኣቦታት መንፈስ ቅዱስ ዘድልዮም ጸጋ ክዕድሎም እናጸለና ብሩኽ መዓልቲ ኣቦታት ንብል።

እዚ ዓመት ብፍሉይ ንቅ. ዮሴፍ እንዝክረሉ እዩ ስለዚ ከም ኣቦ መጠን ኣቦታት ኣብነት ቅዱስ ዮሴፍ ክኸተሉ ኣብ ሕቕፊ ቅ. ዮሴፍ ነማሕጽኖም።

ጸሎትን ኣምላክነትን ቅዱስ ዮሴፍ ኣይፈለኹም ኣምላኽ ኣብ ኩሉ ይባርኽኩም።

ኣባ ንጉሠ ፍሥሓ።